



அருப்புக்கோட்டை தொகுதிக்குட்பட்ட கடங்குடி ஊராட்சி தாதுப்படியில், சட்டமன்ற உறுப்பினர் தொகுதி மேம்பாட்டு நிதியிலிருந்து புதிய பேருந்து நிறுத்த கட்டிடம் கட்டுவதற்காக பேரிடர் மேலாண்மை துறை அமைச்சர் கே கே எஸ் எஸ் ஆர் ராமச்சந்திரன் அடிக்கல் நாடினார்.

முனைவர் க.பொன்முடி வழக்கு!

உச்சநீதிமன்றத்தில் மேல்முறையீடு செய்து வெற்றி பெறுவோம்!

சென்னை - அண்ணா அறிவாலயத்தில் - கழக சட்டத்துறைச் செயலாளர் -

மூத்த வழக்கறிஞர் என்.ஆர்.இளங்கோ பேட்டி!

சென்னை, டிச. 22 - சென்னை, அண்ணா அறிவாலயம், கழக அலுவலகத்தில், நேற்று செய்தியாளர்களுக்குப் பேட்டியளித்த கழக சட்டத்துறைச் செயலாளர் - மூத்த வழக்கறிஞர் என்.ஆர்.இளங்கோ, “முன்னர் அமைச்சர் முனைவர் க. பொன்முடி தொடர்பான வழக்கில், உச்சநீதிமன்றத்தில் மேல் முறையீடு செய்து வெற்றி பெறுவோம்!” என்று குறிப்பிட்டார்.

தி.மு.க. சட்டத்துறைச் செயலாளர் - மூத்த வழக்கறிஞர் என்.ஆர்.இளங்கோ எம்.பி. செய்தியாளர்களுக்கு அளித்த பேட்டியின் போது குறிப்பிட்ட தாவது!

2006 - 2011 ஆம் ஆண்டு காலத்தில் பொன்முடி அமைச்சராக இருந்த போது வருமானத்திற்கு அதிகமாக சொத்து சேர்த்ததாக அதி.மு.க. ஆட்சியில் பழிவாங்கும் எண்ணத்தோடு தொடரப்பட்ட வழக்கில் கீழ்நீதிமன்றத்தில் விடுதலை கிடைத்தது. அதை எதிர்த்து மேல்முறையீடு செய்த வழக்கில், விசாரணை நிறைவு பெற்று கீழ்மைய நீதிமன்றம் கொடுத்த உத்தரவை ரத்து செய்து குற்றவாளி என்று தீர்ப்பளித்து, தண்டனை காலமும் அறிவிக்கப்பட்டுள்ளது.

இத்தனை வருட பழைய வழக்கு என்பதாலும், வரையோக்காரணத்தாலும், கீழ்மைய நீதிமன்றம் விடுதலை செய்துள்ளது. அதை உயர்நீதிமன்றம் மாற்றி எழுதியுள்ளது போன்ற காரணங்களால் 3 வருட சாதாரண சிறை தண்டனையும், தலா 50 லட்சம் ரூபாய் அபராதமும் விதிக்கப்பட்டுள்ளது. உச்சநீதிமன்றத்தில் மேல்முறையீடு செய்வதற்கு 30 நாட்கள் சிறை தண்டனையை நிறுத்தி வைத்தும் உத்தரவு பிறப்பிக்கப்பட்டது.



நீதிமன்றத்தில் மேல் முறையீடு!

இந்த வழக்கில் உடனடியாக உச்சநீதிமன்றத்தில் மேல்முறையீடு செய்யப்படும். அதில் அவர் விடுதலை செய்யப்படுவார். அவரது துணைவியார் அவர்கள் பல்வேறு தொழில்களை வெற்றிகரமாக நடத்தி வருவதற்கு 5 கோடி ரூபாய் அளவிற்கு வருமானம் வருவதாக கணக்குகள் காட்டப்பட்டுள்ளது.

பொன்முடியின் துணைவியார் அவர்கள் குறித்த நேரத்தில் வருமான வரி கணக்குகளை தாக்கல் செய்யவில்லை என்பது சந்தேகத்தை ஏற்படுத்துவதாக கூறி தான் கீழ்மைய நீதிமன்றம் கொடுத்த விடுதலையை ரத்து செய்துள்ளனர்.

1996 - 2001 காலகட்டத்திலும் பொன்முடி அவர்கள் வருமானத்திற்கு அதிகமாக சொத்து சேர்த்ததாக ஒரு வழக்கு தொடுக்கப்பட்டது. அந்த வழக்கின் ஆதாரங்களை பார்த்தால், பொன்முடிக்கு குடும்ப சொத்தாக 100 ஏக்கர் சித்தூரில் இருந்ததும், தொழிலை ஆரம்பிக்கும் போது பொன்முடியின் சகோதரர்கள் பெரும் அளவிற்கு முதலீடுகளை கொடுத்தும் ஆதார பூர்வமாக நிரூபிக்கப்பட்டுள்ளது.

விடுதலை பெற்றுத் தரப்படும்! இந்த வழக்கில் விசாரிக்கப்பட்ட வங்கி அதிகாரிகள், சாட்சியங்

கள் அடிப்படையில் மிக லாபகரமாக பொன்முடியின் மனைவி தொழிலை நடத்தி வந்தார் என்பதும், வருடத்திற்கு ரூ.5 கோடி அளவிற்கான வியாபாரம் செய்து வந்துள்ளார் என்பதும் நிரூபிக்கப்பட்டுள்ளது. ஆனால் குறித்த நேரத்தில் வருமான வரி செலுத்தவில்லை என்ற காரணம் தான் சந்தேகத்தை ஏற்படுத்துவதாக கூறி விடுதலையை ரத்து செய்து தண்டனையை உயர்நீதிமன்றம் வழங்கியுள்ளது. தி.மு.க. சட்டத்துறை சார்பில் மேல் முறையீடு செய்து விடுதலை பெற்றுத்தரப்படும்.

நீதிபதி: அ.தி.க. ஆட்சியில் சட்டத்துறைச் செயலாளர்!

நீதிபதி என்பவர் எந்த சந்தேகத்திற்கும் அப்பாற்பட்டவர். ஆனால் சட்டத்தின் அடிப்படையில், அதி.மு.க. ஆட்சியின் போது அவர் சட்டத்துறை செயலாளராக பணியாற்றினார். அப்போது இந்த வழக்கில் இந்த சொத்துகளை முடிக்கல் செய்ததற்கான கோப்புக்களை அவர் கையாண்டுள்ளார். இந்த வழக்கு நடக்கும் போது அது தெரியவில்லை, நேற்றைக்குதான் பொன்முடி அவர்களுக்கு தெரிய வந்தது. அதை நீதிபதி அவர்களிடம் எடுத்து சொன்னோம். அப்போது நீதிபதி சொல்லும் போது, முன்னரே இதை தெரியப்படுத்தியிருந்தாங்க. இந்த வழக்கில் இருந்து வழக்கில் விவகியிருக்க மாட்டேன் என கூறினார். இது முழுக்க முழுக்க சட்டம் சார்ந்த ஒரு பிரச்சினை. அந்த பிரச்சினையை நாங்கள் நிச்சயம் உச்சநீதிமன்றத்திலும் எடுத்து வைப்போம். இந்த வழக்கின் புலன் விசாரணை அதிகாரியை குறுக்கு விசாரணை செய்யும் போது, பொன்முடி அவர்களின் வருமானத்திற்கும், அவரது மனைவியின் வருமானத்திற்கும் எந்த சம்

பந்தமும் இல்லை என்றும், இந்த சொத்துகள் க.பொன்முடி வருமானத்தின் அடிப்படையில் வாங்கியதற்கான எந்த ஆதாரமும் இல்லை என்றும் கீழ்மைய நீதிமன்றத்தில் ஒப்புக் கொண்டுள்ளார். அதன் அடிப்படையில் தான் கீழ்மைய நீதிமன்றம் இந்த வழக்கில் விடுதலை செய்தது. தற்போது கூட, குறித்த நேரத்தில் வருமான வரி தாக்கல் செய்யவில்லை, அது சந்தேகத்தை ஏற்படுத்துவதற்கான உயர்நீதிமன்றம் தெரிவித்துள்ளது.

உச்சநீதிமன்றத்தில் உரிய நியை வழுவோம்!

ஆவணங்களின் அடிப்படையில் பொன்முடி அவர்களின் மனைவிக் கு வருடத்திற்கு 5 கோடி ரூபாய் அளவிற்கு வருமானத்தை ஈட்டும் தொழில் இருக்கிறது என்பதை நிரூபித்துள்ளோம். குறித்த நேரத்தில் வருமான வரி தாக்கல் செய்யவில்லை என கூறியிருக்கும் நிலையில், உச்சநீதிமன்றத்தில் மேல்முறையீடு செய்து உரிய நியை பெறுவோம்.

கொடுக்கப்பட்டிருக்கும் 30 நாட்களில் மேல்முறையீடு செய்து உச்சநீதிமன்றத்தில் ஜாமீன் பெறுவோம். மேலும், இந்தத் தண்டனையை நிறுத்தி வைக்க முயற்சி செய்வோம். அப்படி உச்சநீதிமன்றம் சார்பில் தண்டனை நிறுத்தி வைக்கப் பட்டால் தகுதி இழப்பு என்பது இல்லாமல் ஆகிவிடும்.

தி.மு.க. மிக பலமாக இருக்கிறது, அதை கண்டு பா.ஜ.க. பயப்படுகிறது என்பதுதான் எதார்த்தம். 2024க்கு பிறகு பா.ஜ.க.வை சேர்ந்தவர்களின் பட்டியல்களும் வெளிவரும். இவ்வாறு மூத்த வழக்கறிஞர் என்.ஆர்.இளங்கோ பேட்டியளித்தார்.

களத்தில் நிற்கும் தி.மு.க.வும்... காணாமல் போன பா.ஜ.க.வும்..

சென்னையைப் புரட்டிப் போட்ட வரலாறு காணாத மழைவெள்ளத்தின் நிரவணப் பணிகள் முடிவடைவதற்கு முன்பாகவே...தென் மாவட்டங்களை புரட்டிப் போட்டது கனமழை.

100 செ.மீட்டரைத் தாண்டிய கன மழையால் தென்மாவட்டங்கள் என்ன ஆகுமோ என்று எல்லோரும் அச்சப்பட நிலையில், தமிழ்நாடு அரசின் துரிதமான நடவடிக்கைகளால் மிக வேகமாக அங்கே இயல்பு நிலை திரும்பி வருவதைப் பார்க்கிறோம்.

இந்த நிலையில், முதலமைச்சர் அவர்கள் டெல்லி சென்றதைக் குறித்து ஒன்றிய நிதியமைச்சர் நர்மலா சீதாராமன் உள்ளிட்ட பா.ஜ.க.வினர் விமர்சனங்களை வைத்து வருகின்றனர்.

ஒரு பத்திரிகையாளனாக, அரசியல் நிகழ்வுகளை உன்னிப்பாகக் கவனித்து வருபவனாக நாட்டு மக்களுக்கு சில உண்மைகளைச் சொல்ல வேண்டிய கடமை எனக்கு உள்ளது..

கொரோனா பேரிடரைக் கண்டு உலக நாடுகளெல்லாம் அஞ்சி நடுங்கிக் கொண்டிருந்த வேளையில், மு.க.ஸ்டாலின் அவர்கள் தமிழ்நாடு முதலமைச்சராக பொறுப்பு ஏற்றினார்.

சொந்த உறவுகளே கொரோனாவால் பாதிக்கப்பட்டவர்களை நேரில் சந்திக்க அஞ்சி ஒதுக்கிச் சென்ற நிலையில், கொரோனா வார்டுக்குள் சென்று அங்கு சிகிச்சை பெற்று வருபவர்களைச் சந்தித்து, “நான் உங்களுடன் இருக்கிறேன்” என்று அவர்களுக்கு ஆறுதலையும், நம்பிக்கையையும் தந்தவர் இந்த முதல்வர்.

அன்று அவர் அவ்வாறு செல்வதற்குத் துணிந்தபோது மருத்துவர்களே கூட உடனடியாக அதை ஏற்கவில்லை. ஆயினும் நாட்டு மக்களின் நலன் பெரிது என்று அவர் சென்ற போது அது உளவியல் ரீதியில் அந்த நோயாளிகளுக்கு மிகப்பெரிய தன்னம்பிக்கையைக் கொடுத்து அவர்கள் கைநெருங்க நலம் பெற உதவியது.

அதேபோல், ஹெலிகாப்டர் விபத்தில், இந்த நாட்டின் ராணுவ தலைமை தளபதி மரணம் என்ற செய்தி கேட்டதும் உடனடியாக அனைத்து நிகழ்ச்சிகளையும் ரத்து செய்து விட்டு நீலகிரி சென்று அவருக்கு வீரவணக்கம் செலுத்தியபோது தேவையான பணிகளை முன்னின்று செய்தவர் நம் முதல்வர் என்பதையும் மறந்து விடக்கூடாது.

ஏன்.. எதிர்க்கட்சியாக இருந்த காலகட்டத்திலும் கூட, சுமையாயால் தமிழகம் பாதிக்கப்பட்ட போது மிகுந்த அரசியல் நாகரீகத்தோடு தி.மு.க.வின் சார்பில், உடனடியாக நிவாரண நிதியை அன்றைய முதலமைச்சர் ஜெயலலிதாவை நேரில் சென்று சந்தித்து கொடுத்தவர் இன்றைய முதல்வர் மு.க.ஸ்டாலின் அவர்கள்.

இப்படி ஆட்சியில் இருந்தாலும், இல்லாவிட்டாலும் தமிழக மக்களின் நலனுக்காக தொடர்ந்து இயங்கி வரும் மு.க.ஸ்டாலின் அவர்கள், நேற்று முன் தினம் டெல்லி செல்கிறார். அங்கே பிரதமரைச் சந்தித்து பெருமழையால் தமிழகம் சந்தித்துள்ள சிக்கலை விளக்கிச் சொல்லி தமிழகத்திற்குத் தேவையான நிவாரண உதவியை உடனே வழங்குமாறு வலியுறுத்துகிறார்.

முன்னதாக, இந்தியா கூட்டளியின் சார்பில் நடைபெற்ற ஆலோசனைக் கூட்டத்திலும் பங்கெடுக்கிறார். தமிழ்நாட்டிற்கான உரிமைகளைக் கேட்டுப் பெற அவர் டெல்லி புறப்படும் முன்பாகவே, அமைச்சர் உதயநிதி ஸ்டாலின் உள்ளிட்டோரை தென் மாவட்டங்களுக்குச் செல்ல அறிவுறுத்தியதோடு, டெல்லிக்குச் சென்ற பின்பும் களத்தில் நிற்கும் அமைச்சர்கள் அதிகாரிகளோடு தொடர்ந்து அலைபோசி வழியோ தொடர்பு கொண்டு, நிலைமையைக் கேட்டறிந்து, ஆலோசனைகளையும் வழங்கி வந்ததையும் பார்த்தோம்.

இதோ டெல்லியில் இருந்து வந்ததும் தென் மாவட்டங்களுக்கு நேரில் சென்று மக்களின் துயர் துடைக்கும் பணி

களிலும் அவர் தன்னை முழுமையாக ஈடுபடுத்திக் கொள்கிறார்.

இவ்வாறான சூழலில், “அவர் டெல்லிக்கு எப்படிச் செல்லலாம்?” என்று பா.ஜ.க. வினர் கேள்வி எழுப்புவது அநாகரிகத்தின் உச்சம். இவ்வாறு கேள்வி எழுப்ப பா.ஜ.க. தலைவர்களுக்கு எந்த தார்க்கீ உரிமையும் இல்லை.

காரணம், மணிப்பூர் பற்றி எரிந்தபோது, மோடி உள் எரிட்ட பா.ஜ.க. தலைவர்கள் அங்கு செல்லவில்லை என்பது மட்டுமல்லாமல், அப்போது தேசிய ஜனநாயகக் கூட்டணி எம்.பி.க்களுக்கு விருந்து கொடுத்து, “அவர்களோடு அந்த விருந்தில் பணியாரம், அடை, அலியலைசைவைத் துக் கொண்டிருந்தேன்” என்று பிரதமர் அவருடைய எக்ஸ்வலைதளத்தில் பதிவு செய்து மகிழ்ந்ததைப் பார்த்து நாட்டு மக்கள் அதிர்ச்சியில் உறைந்தனர்.

டெல்லியில் ஆண்டுக்கணக்கில் இந்த நாட்டின் விவசாயிகள் போராட்டம் நடத்தினர். வெயிலிலும், பனியிலும் அவர்கள் வாடி துன்புற்றபோதும், இந்த நாட்டின் பிரதமர் அவர்களைச் சந்திக்கவில்லை. மாறாக அந்த நேரத்தில் ஜெர்மனி உள்ளிட்ட நாடுகளில் அவர் சுற்றுப் பயணம் மேற்கொண்டிருந்தார். இப்படிப்பட்ட பா.ஜ.க.விற்கு மக்களுடன் நிற்கும் தி.மு.க.வையும், அதன் தலைவரையும் நோக்கி கேள்விக்கேட என்ன தார்மிக உரிமை உள்ளது?

குஜரத்தை கடந்த 2021ம் ஆண்டு, மே மாதம் 17ஆம் தேதி “டவ தே” புயல் தாக்குகிறது. மே 19ஆம் தேதி உடனடியாக குஜரத்திற்கு நேரில் சென்று பார்வையிட்ட பிரதமர் மோடி, உடனடியாக முதற்கட்டமாக ரூபாய் 1000 கோடியை நிவாரண உதவிக்காக அறிவித்தார்.

குஜரத்திற்கும், உத்தரப்பிரதேசத்திற்கும் எளிதில் கிடைக்கும் நிதி தமிழ்நாட்டிற்கு போராடியும் கிடைப்பதில்லை.. பிரதமரும் குஜரத்திற்கு உடனே நேரில் சென்று போல் தமிழ்நாட்டிற்கு வந்து மக்களை நேரில் சந்திப்பதில்லை.

இப்படியான சூழலில் தமிழ்நாட்டில் சென்னை முதல் கன்னியாகுமரி வரை ஒரு சில பகுதிகளைத் தவிர பெரும்பாலான பகுதிகள் இயற்கைச் சீற்றங்களால் பெரும் பாதிப்புக்குள்ளாகியுள்ளது.

மக்களுக்கு கொடுக்கும் நிவாரண நிதியைத் தாண்டி, சேதமடைந்த சாலைகளை புதுப்பிப்பது, மின் கம்பங்களை மாற்றுவது, பள்ளி, கல்லூரிகளை செப்பனிடுவது, பேருந்து உள்ளிட்ட பொதுப்போக்குவரத்து சாதனங்களை சரிசெய்து

என்று இதற்கு ஏராளமான நிதி தேவைப்படும்.

இதை நேரில் கேட்டுப் பெற டெல்லி சென்ற முதல்வரை நோக்கி கேள்வி எழுப்பும் பா.ஜ.க.வினர் தமிழ்நாட்டிற்கும், தமிழக மக்களின் நலன்களுக்கும் எதிரானவர்கள் என்பதை மீண்டும் நிரூபித்துள்ளனர்.

பா.ஜ.க.தான் இப்படி எளிதில், திமுக எதிர்க்கட்சியாக இருந்தபோதும் தமிழ்நாட்டின் நலனுக்காக மாநில அரசுகேட்கும் நிதி உள்ளிட்டவற்றை உடனே விடுவிக்க ஒன்றிய அரசை வலியுறுத்தியதைப் பார்த்திருக்கிறோம்.

ஆனால், இன்றைய எப்போடி பழனிசாமி அ.தி.மு.க.வோ அவ்வாறு மாநில உரிமைக்காக எந்தக் குரலும் எழுப்ப அஞ்சி நடுங்கும் நிலையைப் பார்க்கும் போது, அன்னையின் பெயர் கொண்ட இயக்கத்திற்கு ஏற்பட்ட பரிதாப நிலையை என்னவி வருத்தமே மிகுக்கிறது.

கொரோனா, இயற்கை பேரிடர்கள் என்று தொடர்ந்து வரும் சவால்களைத் தாண்டி தமிழ்நாடு பல்வேறு குறியீடுகளில் முதலிடம் பெற்று இந்தியாவிலேயே வளர்ச்சி பெற்ற மாநிலமாக தொடர்ந்து சாதித்து வருகிறது எனில், அதற்கு கடந்த இரண்டரை ஆண்டுகளில் முதலமைச்சர் ஸ்டாலின் அவர்கள் தலைமையிலான திராவிட மாடல் அரசின் அயராது உழைப்போடு காரணம்.

இதை மடைமாற்றுவதற்கும், மக்கள் மனங்களில் குழப்பத்தை ஏற்படுத்தவும் நினைக்கும் பா.ஜ.க.வின் கனவு தமிழ்நாட்டில் எப்போதும் பகல் கனவுதான். அது ஒரு போதும் பலிக்காது.

கேரளாவில் மீண்டும் வெகமெடுக்கும்

கொரோனா பரவல்

ஒரே நாளில் 300 பேர் பாதிப்பு - 3 பேர் பலி!

திருவனந்தபுரம், டிச. 22 - கேரளாவில் கொரோனா பரவல் மீண்டும் வேகமெடுத்து, ஒரே நாளில் 300 பேருக்கு தொற்று உறுதியாகியிருப்பதுடன், 3 பேர் பலியாகியுள்ளனர்.

நாடு முழுவதும் கொரோனா பரவல் முடிவுக்கு வந்துவிட்டதாக அறிவிக்கப்பட்டு, ஊராட்சு கட்டுப்பாடுகள் தளர்த்தப்பட்டன.

இந்நிலையில் கொரோனா பரவல் குறித்து ஒன்றிய சுகாதார அமைச்சகம் அறிவிப்பு வெளியிட்டுள்ளது.

அதில் நாடு முழுவதும் புதிதாக 358 பேருக்கு கொரோனா உறுதியாக இருப்பதாகவும், 6 பேர் சிகிச்சை பலனின்றி பலியாகி இருப்பதாகவும் கூறப்பட்டுள்ளது.

அதிகபட்சமாக கேரள மாநிலத்தில் 300 பேருக்கு கொரோனா இருப்பது கண்டறியப்பட்டு உள்ளதாகவும், 3 பேர் சிகிச்சை பலனின்றி இறந்துள்ளதாகவும், இதற்கடுத்து கர்நாடக மாநிலத்தில் 2 பேர் பலியாகி உள்ளதாகவும், மேலும் பஞ்சாபில் ஒருவர் பலியாகி உள்ளதாகவும் ஒன்றிய சுகாதார அமைச்சு அறிவிப்பில் குறிப்பிடப்பட்டுள்ளது. இதையும் சேர்த்து நாட்டில் கொரோனா பாதித்து சிகிச்சையில் இருப்போரின் எண்ணிக்கை 2 ஆயிரத்து 669 ஆக உயர்ந்துள்ளதாகவும் அந்த அறிவிப்பில் தெரிவிக்கப்பட்டுள்ளது.

திராவிட இயக்க தீரர்கள் நினைவு நாள்

டி.டி. தணிகாசலம் டிசம்பர் 22 (2009)



குன்றத்தூரில் கழகம் வளரப் பாடுபட்ட செயல்வீரர்களில் இவரும் ஒருவர்.

1950ஆம் ஆண்டு காங்கிரஸ் அரசு விதித்த 144 தடை உத்தரவை மீறி பேச்சுரிமை, எழுத்துரிமை காக்க கூட்டம் நடத்தியதையொட்டி காவல்துறை இவரைக் கைது செய்தது.

கழகம் அறிவித்த இந்தத் திணிப்பு எதிர்ப்புப் போராட்டம், விலைவாசி உயர்வு எதிர்த்து போராட்டம் உள்ளிட்ட கழகம் அறிவித்த அறப்போராட்டங்களில் கலந்துகொண்டு சிறை சென்றவர்

தலைமைக் கழகம்

தி.மு.க.

தமிழ்நாடு அரசுப் பணியாளர் தேர்வாணையம்:

மாநில அதிகாரிகளுக்கு ஐ.ஏ.எஸ். பதவி உயர்வு!

ஒன்றிய அமைச்சருக்கு கலாநிதி வீராசாமி எம்.பி. கடிதம்!

சென்னை, டிச. 22 - தமிழ்நாடு அரசு பணியாளர் தேர்வாணையம் மூலம் மாநில அதிகாரிகளுக்கு ஐ.ஏ.எஸ். பதவி உயர்வு வழங்குவது குறித்து ஒன்றிய அமைச்சர் டாக்டர் ஜிதேந்திர சிங் ஜிக்கு டாக்டர் கலாநிதி வீராசாமி எம்.பி. கடிதம் எழுதியுள்ளார்.

அக்கடிதத்தில் டாக்டர் கலாநிதி வீராசாமி எம்.பி. கூறியிருப்பதாவது

தமிழ்நாடு அரசுப் பணியாளர் தேர்வாணைய அதிகாரிகளுக்கு ஆண்டுதோறும் ஐ.ஏ.எஸ். அதிகாரிகளாகப் பதவி உயர்வு அளிப்பது தொடர்பான முக்கியமான கவலையை எடுத்துரைத்தார். 15.12.2023 தேதியிடப்பட்ட கடிதம், திட்டமிடப்பட்ட பதவி உயர்வு செயல்பாட்டில் தாமதம் காரணமாக இந்த அதிகாரிகள் எதிர்கொள்ளும் உட

னடி பிரச்சினையை வெளிச்சம் போட்டுக் காட்டுகிறது.

தமிழ்நாடு மாநில அரசு ஒவ்வொரு ஆண்டும் மாநில அரசுப் பணி அதிகாரிகளின் பதவி உயர்வுக்கு தேவையான பரிந்துரைகளை யூனியன் பப்ளிக் சர்வீஸ் கமிஷனுக்கு (UPSC) அனுப்புகிறது. இருப்பினும், இந்த ஆண்டு, 2022 ஆம் ஆண்டிற்கான முன்வொழிவு UPSCயிடம்

நிலுவையில் இருப்பதாகக் கூறப்படுகிறது, இது அதிகாரிகளின் பதவி உயர்வு ஆபத்தில் இருக்கக்கூடும் என்ற அச்சத்தை எழுப்புகிறது.

நிறுவப்பட்ட செயல்முறையின்படி, UPSC முன்மொழிவுகளை ஆய்வு செய்து, தகுதி சரிபார்த்த பின், தேர்வுக் குழுவின் கூட்டத்தைக் கூட்டுகிறது. UPSC இன் தலைவர் அல்லது உறுப்பினர் தலைமையில் நடைபெறும் இந்தக் கூட்டங்கள், IAS பதவி உயர்வுக்கு தகுதியான அதிகாரிகளின் பட்டியலை இறுதி செய்வதை நோக்கமாகக் கொண்டுள்ளன. இதையடுத்து, பணியாளர், பொது மக்கள் குறைதீர்ப்பு மற்றும் ஒய்வுதியத் துறை, ஆண்டு இறுதிக்குள் பதவி உயர்வு ஆணைகளை வழங்குகிறது.

2023 ஆம் ஆண்டு முடிவடைகிறது, மேலும் குழுவின் செல்லுபடியாகும் காலம் 31.12.2023 வரை மட்டுமே உள்ளது என்பதன் மூலம் இந்த விஷயத்தின் அவசரம் வலியுறுத்தப்படுகிறது.

இவ்வாறு அவர் தமது கடிதத்தில் கூறியுள்ளார்.



தேனி தெற்கு மாவட்டம் ஆண்டிபட்டி தனியார் திருமண மண்டபத்தில் மக்களுடைய முதல்வர் முகாமைய ஆண்டிபட்டி சட்டமன்ற உறுப்பினர் மகாராஜன் துவக்கி வைத்தார். உடன் பேரூராட்சி மன்ற தலைவர் பொன். சந்திராகலா, துணை சேர்மன் ஜோதிசேகர், கவுன்சிலர் ராமசாமி, பேரூர் செயலாளர் சரவணன் மற்றும் அரசு அதிகாரிகள், பொதுமக்கள், கட்சி நிர்வாகிகள் கலந்து கொண்டனர்.